




भिमद नगरपालिकाको नवौं नगरसभामा
नगर प्रमुख श्री मेख बहादुर थापाबाट प्रस्तुत

आर्थिक वर्ष २०७८/०७९ को वार्षिक नीति तथा कार्यक्रम



भिमद नगरपालिका
नगरकार्यपालिकाको कार्यालय
भिमद, तनहुँ गण्डकी प्रदेश

२०७८ साल असार ९ गते बुधबार

"भिमाद नगरपालिकाको आधार: पर्यटन, कृषिमा यान्त्रिकीकरण तथा आर्थिक समृद्धिको पूर्वाधार"

नगर सभाका सभासदज्यूहरू

राष्ट्रसेवक कर्मचारी लगायत उपस्थित महानुभावहरू ।

१. आज हामी भिमाद नगरपालिकाको गरिमामय नवौं नगरसभामा उपस्थित भैरहेका छौं । देशमा सङ्घीयता कार्यान्वयन भएपश्चात गठित यस स्थानीय सरकार "भिमाद नगरपालिकाको आधार: पर्यटन, कृषिमा यान्त्रिकीकरण तथा आर्थिक समृद्धिको पूर्वाधार" भन्ने मूल नाराका साथ क्रियाशील भएको चार वर्ष व्यतित भएका छन् । "समृद्ध जनता सुरक्षित शहर: सुशासन सहित समाजवाद उन्मुख नगर" भन्ने सोचसहित पहिलो आवधिक योजना निर्माण गरी नगरले आफूलाई जनताका दैनन्दिन समस्या र समग्र नगरको समृद्धिमा केन्द्रित हुँदै आएको व्यहोरा सबैलाई वित्तिदै छ । आज म गरिमामय यस नवौं नगरसभा समक्ष आर्थिक वर्ष २०७८/०७९ को वार्षिक नीति तथा कार्यक्रम प्रस्तुत गर्न गैरहेको छु । नगरपालिकाको पाँचौं नीति तथा कार्यक्रम प्रस्तुत गर्न पाउँदा आफूलाई गौरवान्वित सम्झेको छु ।
२. जनताका विभिन्न आन्दोलनहरूको परिणामस्वरूप प्राप्त नेपालको संविधानले शासकीय सत्तालाई तल्लो तहसम्म पुऱ्याएर प्रत्येक नागरिकलाई स्वशासनको अधिकार सुनिश्चित गरेको छ । अहिले स्थानीय सरकारहरू सोही अधिकारको प्रयोगलाई उच्चतम बिन्दुमा पुऱ्याउन तल्लीन छन् । नागरिकका अधिकार संरक्षण तथा प्रवर्धन गर्न अघि बढिरहेको यस अवसरमा संङ्घीय लोकतान्त्रिक गणतन्त्र प्रासिका लागि भएका सबै आन्दोलनहरूमा आफ्नो जीवन अर्पण गर्नुहुने सम्पूर्ण ज्ञात अज्ञात अमर शहीदहरू प्रति भावपूर्ण श्रद्धान्जली अर्पण गर्दछु । साथै, विभिन्न आन्दोलनका क्रममा घाइते र बेपत्ता नागरिकहरूप्रति उच्च सम्मान प्रकट गर्दछु ।
३. नागरिकको नजिक रहेर कार्य गर्ने सरकार प्रभावकारी हुन्छ भन्ने सिद्धान्त अनुरूप नगरपालिकाले विकासका विभिन्न गतिविधिहरूमा सर्वसाधारण नागरिकसँग सदैव हातेमालो गर्दै आएको कुरा जानकारी गराउन पाउँदा गर्वको अनुभूति भएको छ ।
४. गत वर्षदिखि नै सिङ्गो मुलुक तथा नगरपालिका कोरोना भाइरसका कारण सिर्जित संकट सामना गरिरहेको छ । कोरोना कहरको दोस्रो लहरका कारण देशभरि लागू गरिएको निषेधाज्ञाले सिर्जना गरेको आर्थिक सुस्तता तथा सामाजिक जीवनमा आएको अवरोधलाई व्यवस्थापन गर्नु नै महत्वपूर्ण चुनौती देखिएको छ । अबको लामो समय यही महामारीले पारेको असर सामना गर्नमा नै कार्य गर्नुपर्नेछ । कोरोनाको यस महामारीबाट नागरिकको जीवन रक्षा गर्नका लागि नगरपालिकाले हरसम्भव प्रयासहरू गर्दै आइरहेको छ । यस महाविपत्तिको व्यवस्थापनमा अग्रपङ्क्तिमा रही काम गर्ने स्वास्थ्यकर्मी, सुरक्षाकर्मी, जनप्रतिनिधि र राष्ट्रसेवक एवम् स्वयमसेवकहरूमा उच्च सम्मान व्यक्त गर्दछु । कोभिड महामारीमा परी ज्यान

गुमाउनुभएका सम्पूर्ण नेपालीजन र नगरवासी दाजुभाई दिदिबहिनीहरूमा भावपूर्ण श्रद्धान्जली अर्पण गर्दछु । साथै, यस महामारीमा परिवारका सदस्य गुमाएका परिवारजनहरूप्रति हार्दिक समवेदना व्यक्त गर्दछु र संक्रमितबाट गुज्रिरहनु भएका सबैमा शीघ्र स्वास्थ्यलाभको कामना गर्दछु ।

आदरणीय सभासदज्यूहरू,

५. लोकतन्त्र र सम्वृद्धिको लामो संघर्षबाट भएको राजनैतिक परिवर्तन पश्चात निर्माण भएको संघीय लोकतान्त्रिक गणतन्त्र नेपालको संविधानले व्यवस्था गरेको तीन तहको सरकारको व्यवस्थामा स्थानीय तहको निर्वाचन भई कार्य सुरु गरेको चार वर्ष पुरा भैसकेको छ । राज्यको संरचनामा भएको नयाँ व्यवस्था एवम् करीब २० वर्षदिखिको निर्वाचन नभई जननिर्वाचित प्रतिनिधि विनाको संरचनामा हुँदै आएको स्थानीय निकायबाट पुर्नगठित भएको नयाँ संरचनागत ढाँचामा व्यवस्थापन गरी नगरपालिकाले काम गर्दै आएको कुरा सर्वविदितै छ । फरक/फरक भौगोलिक क्षेत्र र सीमाभित्र विकास र प्रशासनिक एकाइमा काम गर्दै आएको साविकका भिमाद, भानुमती, किहुँ र अरूणोदय गा.वि.स. र माझकोट, ऋषिड, साभुड र गजरकोट गा.वि.स.का केही वडाहरू विच एकिकृत भई भिमाद नगरपालिकाको नामबाट यस भित्रको भौगोलिक अवस्था, यहाँको सामाजिक र जनसांख्यिक अवस्थाको आधारमा आवश्यकता, स्रोत साधनको उपलब्धतालाई प्राथमिकीकरण गर्दै विगत चार वटा नगरसभाबाट नीति कार्यक्रम र बजेट तर्जुमा गरी कार्यान्वयन गरी सकिएको छ ।

६. बदलिदो परिस्थितिमा जनताहरूको विकास र सुशासनको उच्च आकांक्षा, कमजोर पूर्वाधार संरचना, प्रशासनिक क्षमता, जनशक्तिको दक्षता, अनुभवको अधिकतम उपयोगबाट हालसम्म भएका र गरिएका कामहरू सबै नगरवासीहरूको सामु छर्लङ्ग नै छ । भर्खर गठन भएको नयाँ नगरपालिकाको सीमित भौतिक संरचना र न्यून कर्मचारीका बाबजुद पनि यस अवधिमा महत्वपूर्ण उपलब्धि हासिल भएका छन् । यस अवधिमा गरिएका महत्वपूर्ण प्रयासहरूलाई देहायअनुसार उल्लेख गरिएको छ :

- सुशासन र प्रभावकारी सेवा प्रवाहका लागि संरचना एवम् कानूनी व्यवस्था गरिएको छ ।
- दिगो विकासको स्थानीयकरणसहित संघीय सरकारको पन्ध्रौँ योजनाले निर्धारण गरेका लक्ष्यहरूको परिपूरण गर्ने र नेपाल सरकारको "समृद्ध नेपाल, सुखी नेपाली" भन्ने अवधारणालाई सहयोग पुग्ने गरी नगरको योजनाबद्ध र सन्तुलित विकासका लागि यस नगरपालिकाको प्रथम पञ्चवर्षीय योजना (आ.व. २०७६/०७७—२०८०/०८१) तर्जुमा गरी कार्यान्वयनमा ल्याइएको छ ।
- नागरिकको स्वास्थ्यलाई प्राथमिकता दिँदै स्वास्थ्य सेवाको पहुँच र उपयोगमा विस्तार गरिएको छ । संघीय सरकारले सञ्चालन गरेका तर सङ्घीयता कार्यान्वयन पछि एक वडा एक स्वास्थ्य संस्था सञ्चालनको नीति अनुसार सञ्चालन भएका आधारभूत स्वास्थ्य सेवा केन्द्रहरू बाहेकका वडा नं. ८ को सिम्ले, वडा नं. ४ को तुरतुरे र वडा नं १ को बोमाटारमा सञ्चालन भएका सामुदायिक स्वास्थ्य

इकाइहरू भूगोल तथा जनसंख्याको आधारमा आवश्यक देखिएकोले नगरपालिकाको आन्तरिक स्रोतबाट नियमित रूपमा सञ्चालनमा ल्याइएको छ ।

- वडा नं. १ को किहुँ स्वास्थ्य चौकी र वडा नं ९ को आधारभूत स्वास्थ्य सेवा केन्द्र रिट्टाभन्ज्याङमा आधारभूत स्वास्थ्य प्रयोगशाला सेवा सञ्चालन गरिएको छ ।
- भिमाद प्राथमिक स्वास्थ्य केन्द्रमा सुलभ दरमा गुणस्तरीय औषधी उपलब्ध हुने गरी फार्मसी सेवा, एकसरे सेवा तथा हिमालय आँखा अस्पताल घारीपाटन पोखराको समन्वयमा आँखा उपचार सेवा सञ्चालन गरी स्वास्थ्य सेवा विस्तार गरी स्वास्थ्य सेवाको पहुँचमा उल्लेख्य सुधार गरिएको छ । साथै भिमाद प्राथमिक स्वास्थ्य केन्द्रको स्तरोन्नति गरी १५ शैयाको आधारभूत अस्पताल निर्माणको टेण्डर प्रक्रिया पुरा भइ आगामी दुई वर्षभित्र सम्पन्न हुने गरी कार्य अगाडी वढाइएको छ ।
- कोभिड १९ को पहिलो लहरलाई सफलतापूर्वक व्यवस्थापन गरिएको र दोस्रो लहरको कठिन परिस्थितिसँग निरन्तर रूपमा योजनाबद्ध रूपमा सामना गरिरहिएको छ । यसको रोकथाम र नियन्त्रणका लागि नगरपालिकामा उपलब्ध सीमित बजेटबाट छुट्टै कोरोना कोषको स्थापना गरी परिचालन गरिएको छ । सीमित स्रोतको अधिकतम उपयोग गरी कोभिड - १९ को पहिलो लहरको सङ्क्रमण रोकथामको लागि मितव्ययी ढङ्गले क्वारेन्टाईन सञ्चालन, राहत बितरण तथा त्यससँग सम्बन्धित क्रियाकलापहरू सञ्चालन गरिएको थियो । दोस्रो लहर पछि भने होम क्वारेन्टाईनलाई प्रोत्साहित गरिएको छ भने अवस्था जटिल भएका संक्रमितहरूको उपचारको लागि अस्थायी कोभिड अस्पताल निर्माण गरी सञ्चालनमा ल्याइएको छ ।
- विद्यालय शिक्षाको पहुँचमा उल्लेख्य बृद्धि भई आधारभूत शिक्षाको खुद भर्नादर ९८.३ प्रतिशत हासिल भएको छ भने विद्यालयको भौतिक पूर्वाधार, सूचना प्रविधिको विस्तार, शिक्षकको व्यवस्थापन जस्ता पक्षमा महत्वपूर्ण सुधार भई गुणस्तरीय शिक्षाका लागि आधार सिर्जना भएको छ ।
- राष्ट्रिय पुनर्निर्माण प्राधिकरण जिल्ला आयोजना कार्यान्वयन इकाइ (शिक्षा) सँग समन्वय गरी प्राथमिकताका आधारमा विद्यालयको भवन निर्माण, शौचालय तथा खानेपानी सुविधाको विस्तार गरिएको छ । नगरपालिकाका तर्फबाट विद्यालयका भवनहरूको निर्माण, स्तरोन्नति एवं मर्मत संभार, फर्निचर, घेरावार, माध्यमिक विज्ञान प्रयोगशाला, सूचना प्रविधि प्रयोगशाला, पुस्तकालय, इन्टरनेट, आधारभूत विद्यालयमा समेत कम्प्युटर, प्रिन्टर, इन्टरनेट, सुरक्षित बसाइ व्यवस्थापनमा सहयोग गरिएको छ । हाम्रा यी प्रयासहरूबाट विद्यालयहरूको भौतिक अवस्था सुदृढ हुन गई अनुकूल सिकाइ वातावरण सिर्जना हुन गएको छ ।
- शैक्षिक गुणस्तर सुधारमा पनि उल्लेखनीय कार्यहरू भएका छन् । न्यून विद्यार्थी भएका विद्यालयहरू गाभ्ने कार्य भएको छ । शिक्षक दरवन्दी मिलानको कार्य सम्पन्न गरी सोही अनुसार शिक्षक

- व्यवस्थापन भैरहेको छ । ४ वर्षको अवधिमा ५ वटा विद्यालयहरू गाभिएका छन् । शुन्य दरबन्दी भएका आधारभूत (कक्षा ६-८), माध्यमिक विद्यालय (९-१० र ११-१२) मा शिक्षण सहयोग अनुदान, ५ वटा विद्यालयमा खेलकुद शिक्षक, ५ वटा विद्यालयमा कम्प्यूटर शिक्षक, १६ वटा विद्यालयमा बाल विकास सहजकर्ता उपलब्ध गराईएको छ । यसबाट न्यून दरबन्दी भएका विद्यालयहरूमा शिक्षकको उपलब्धता भै गुणस्तरीय सिकाइका लागि उल्लेख्य टेवा पुग्न गएको छ ।
- सडकलाई कालोपत्रे गर्ने, सडकको पहुँच विस्तारका साथै गुणस्तरीय सडक निर्माणका लागि सडकको स्तरोन्नतिका साथै पूर्वाधार विकासका विविध पक्षहरूमा महत्वपूर्ण उपलब्धि हासिल भएको छ । यस अघिका ४ वटै बजेटहरूले पूर्वाधार क्षेत्रलाई उच्च प्राथमिकता दिएको थियो । विगत ४ वर्षमा मौजुदा सडकहरूको स्तरबृद्धि गरी नगरको अधिकाँश सडकहरूलाई बर्षभरी यातायात चलनसक्ने बनाईएको छ ।
 - यस क्रममा प्रदेश सरकारसँगको लागत साझेदारी समेतको गरी जम्मा १३.६८५ कि.मि. सडक कालोपत्रे, ७४.३११ कि.मि. साँघुरा सडकहरूलाई चौडा गर्ने, १६ वटा कल्भर्ट बनाउने, २०.१२१ कि.मि. ग्राभेल गर्ने कार्य गरी सडकको स्तरोन्नति गर्ने कार्य सम्पन्न भएको छ भने १०० कि.मि. नयाँ ट्रयाक निर्माण गर्ने कार्य भएको छ । यसै गरी सडक संरक्षण तर्फ पनि नगरपालिकाको प्राथमिकता रहेको छ । मौजुदा सडकहरूको निर्माण कार्य गर्दा कम्तिमा ५० प्रतिशत रिटेनिङ्ग वाल, गोवियन वाल, पक्की तथा कच्चीनाली, टिकनाली जस्ता संरचना निर्माण गर्ने पर्ने नीति बनाई कार्यान्वयन गरिएको छ । यसले वर्षादको कारणले सडक भत्कन जाने समस्यामा सुधार आइ सडकहरूको संरक्षण भएको छ ।
 - संघीय सरकारको समपुरक अनुदानबाट भि.सी. नेत्र बहादुर मार्ग (१.८ कि.मि.) र गण्डकी प्रदेश सरकारको समपुरक अनुदानबाट चिहानडाँडा मोहोरिया सिद्धगुफा सडक (२ कि.मि.) चालु आर्थिक वर्ष २०७७/०७८ मा सम्पन्न हुने गरी कार्य भैरहेको छ । प्रदेश सरकारको लगानीमा करीब ६ कि.मि. सडक कालोपत्रे गर्ने कार्य चालु आर्थिक वर्षमा सम्पन्न भैसकेको छ । स्थानीय पूर्वाधार साझेदारी विकास कार्यक्रम अन्तरगत आ.व. २०७५/७६ मा किहुँ मोटर मार्गको ७०० मिटर सडक कालोपत्रे भएको छ भने आ.व. २०७६/७७ मा सोही मार्गको बाँकी सबै खण्डको सडक चौडा गर्ने कार्य सम्पन्न भएको छ । चालु आर्थिक वर्ष २०७७/७८ मा सोही मार्गको बडहर भञ्ज्याङ्ग बजार क्षेत्रमा गण्डकी प्रदेशका पूर्व अर्थमन्त्री माननीय किरण गुरुङ्गज्यूको निर्वाचन क्षेत्र पूर्वाधार विकास कोष (साँसद विकास कोष) बाट रकम विनियोजन भै कालोपत्रे गर्ने कार्य भैरहेको छ ।

- यस नगरपालिकाको मुख्य बजार भिमाद बजारमा रहेको एक मात्र बसपार्कलाई कालोपत्रे गरिएको छ र सोही स्थानमा सार्वजनिक शौचालयको निर्माण गरी प्रयोगमा ल्याइएको छ ।
- गण्डकी प्रदेश सरकारको आधारभूत खानेपानीको सुविधामा प्रदेशबासीको पहुँच पुऱ्याउने कार्यक्रम अन्तरगत विभिन्न खानेपानी योजनाहरू सञ्चालन भै रहेका छन् भने यस नगरपालिकाबाट पनि एक घर एक धारा कार्यक्रम मार्फत खानेपानीको आपूर्तिमा सहजता आएको छ ।
- कृषि उत्पादनमा प्रत्यक्ष योगदान हुने सिंचाई सुविधालाई भरपर्दो बनाउन नगरपालिका क्षेत्रका कच्ची कुलोहरूलाई पक्की कुलोमा परिणत गर्ने अभियानबाट अधिकाँश कुलोहरूको स्तरोन्नति भएका छन् ।
- यस नगरपालिकाको मुख्य पर्यटन केन्द्र प्राकृतिक सुन्दरताले भरीपूर्ण धन्दुर सिद्धगुफाको परिसरमा शौचालय सहितको सभाहल तथा पदमार्गहरू बनेका छन् ।
- मगर समुदायका ३ र नेवारी समुदायको १ गरी ४ वटा होम स्टेहरूको स्तरबृद्धि गरी सञ्चालनमा ल्याइएको छ । कोटबाराही, सतिकोट लगायतका ऐतिहासिक धार्मिकस्थलहरूमा पूर्वाधार निर्माण भैरहेको छ ।
- ऐतिहासिक झोलुङ्गे पुलको संरक्षणको लागि DPR तयार भै संरक्षणको कार्य अगाडि बढेको छ ।
- घाँटुनाच, नचरी, लाखे, मौलिक कौरा, बालन, भजनकिर्तन लगायत नगरका विभिन्न जातजातिहरूका परम्परागत संस्कृति तथा परम्परागत नाचहरूको संरक्षण गर्ने कार्य गरिएको छ ।
- परम्परागत पेशा व्यवसायीहरूको परम्परागत सीप संरक्षण र प्रबर्द्धनका लागि प्रविधिमा सहयोगका साथै सीप विकासका लागि क्षमता विकास गरिएको छ ।
- कृषि/पशुपन्छी विकास क्षेत्रलाई नगरको आर्थिक समृद्धिको निर्विकल्प क्षेत्रको रूपमा ग्रहणगरी विभिन्न क्षेत्रका स्रोतकेन्द्रको स्थापना गरिएको छ ।
- वडा नं. ९ मा रहेको वीयर बाखाको स्रोतकेन्द्रले राम्रो उत्पादन गरिरहेको छ । बाखा, सुंगुरबंगुर, उन्नत तथा लोकल कुखुरापालन, माछापालन व्यवसायहरू उल्लेख्य रूपमा बृद्धि भईरहेका छन् । फलफुल व्यवसाय तर्फ पनि कृषकहरूको आकर्षण बढीरहेको छ । अदुवा यहाँको प्रमुख नगदेबाली भएकोले पकेट क्षेत्रको रूपमा विकास गरिएको छ । अदुवा प्रशोधन केन्द्रको संरचना निर्माण भै सञ्चालनको पूर्व तयारीमा छ ।
- युवाहरूलाई सीप विकास तालिम र प्रविधि उपलब्ध गराई आय आर्जनमा टेवा पुऱ्याईएको छ ।
- यस नगरपालिकाको मुख्य प्रशासनिक भवनको DPR तयार भैसकेको छ । वडा नं. ३ को वडा कार्यालय भवन निर्माण सम्पन्न भइ नया भवनबाट सेवा प्रवाह भइसकेको छ भने ४ को वडा कार्यालय भवन निर्माण कार्य अन्तिम चरणमा पुगेको छ । वडा नं. ७ को वडा कार्यालय भवनको आगामी आ.व. २०७८/०७९ मा सम्पन्न हुने गरी निर्माण कार्य अघि बढेको छ ।

- खेलकुद क्षेत्रको विकास गरी राष्ट्रिय तथा अन्तर्राष्ट्रिय खेलाडीहरु उत्पादन गर्ने लक्ष्यका साथ खेलका विविध विधाहरुको प्रतिस्पर्धा हुने गरी प्रत्येक वर्ष मेयर कप खेलकुद प्रतियोगिता सञ्चालन गरिनुका साथै खेलकुदको विकासका लागि खेल प्रशिक्षक नियुक्ति, खेलकुद शिक्षक र प्रशिक्षणका कार्यक्रम सञ्चालन गरिएको छ । भिमाद बजार तथा अन्य वडाहरुमा रहेका खेल मैदानहरुलाई रङ्गशालाको रूपमा विकास गर्ने लक्ष्यका साथ कार्य भैरहेकोछ ।
 - सेवा प्रवाहलाई छिटो छरितो, सरल र सहज ढङ्गले सेवाग्राहीको पहुँचमा पुऱ्याउनका लागि कर असुली, व्यक्तिगत घटना दर्ता, सामाजिक सुरक्षा भत्ता भुक्तानी प्रणालीलाई सूचना प्रविधिसँग आवद्ध गरिएको छ । डिजिटल नगर प्रोफाइल तयार गरी प्रयोगमा ल्याईएको छ ।
 - ४३ वटा सामुदायिक विद्यालयहरु मध्ये २९ वटा विद्यालयमा इन्टरनेट सेवा र सबै माध्यमिक विद्यालयमा पावर ब्याक अप जडान गरि सकिएको छ । सबै वडा कार्यालयहरुमा ईन्टरनेट सुविधा जडान गरी सकिएको छ ।
 - टेण्डर प्रक्रियालाई बढी भन्दा बढी प्रतिस्पर्धी बनाई गुणस्तर एवं मितव्ययिता कायम गर्न विद्युतीय टेण्डर प्रणाली अबलम्बन गरिएको छ ।
७. सङ्घीयताको कार्यान्वयन, योजनाबद्ध विकासका लागि नगरले विगतमा चालेका कदमहरु र हालसम्मका अनुभव समेतका आधारमा देहाय अनुसारका मुख्य अवसर तथा चुनौतीहरु पहिचान गरिएको छ :

अवसरहरु

- (क) नगरको सन्तुलित र योजनाबद्ध विकासका लागि आवधिक योजना तर्जुमा भई कार्यान्वयनमा आउनु,
- (ख) नीतिगत र कानूनको निर्माण भई सुशासनको आधारशिला तयार हुनु
- (ग) सडक सञ्जालको सहज पहुँच विस्तार हुन गई बजार व्यवस्थापन तथा आर्थिक विकासका लागि आधार तयार हुनु
- (घ) कृषि क्षेत्रमा प्रविधिको प्रयोग र विविधिकरणको प्रारम्भ भई आधुनिकीकरणको प्रारम्भ हुनु
- (ङ) वडास्तरमा स्वास्थ्य सेवाको पहुँच बृद्धि हुनु
- (च) विद्यालय शिक्षामा समतामूलक पहुँच, गुणस्तर तथा सक्षमता बृद्धि हुँदै जानुका साथै प्राविधिक शिक्षाका लागि संस्थागत व्यवस्था गरिनु
- (छ) राष्ट्रिय शहरहरूसँग जोडिएकोले त्यहाँ आउने पर्यटकहरुलाई आकर्षण गर्न सकिने
- (ज) नगर विकासका सन्दर्भमा सरोकारवालाहरुमा सकारात्मक धारणा र तत्परताको विकास हुनु ।

चुनौतीहरु

- (क) सङ्घीयताको मर्म र संवैधानिक प्रावधान अनुसार संघ, प्रदेश र स्थानीय कानूनहरुको तर्जुमा गर्नु

- (ख) विकास निर्माण र सेवा प्रवाहमा तीन तहका सरकारबीच सार्थक समन्वयको अवस्था सिर्जना गर्नु
- (ग) संवैधानिक दायित्व र नागरिकका अपेक्षाको सम्बोधनका लागि दिगो स्रोत तथा लगानीको सुनिश्चितता गर्नु
- (घ) नगरको स्रोत साधनको विश्लेषण नगरीसङ्घीय र प्रदेश सरकारबाट दायित्व थोपार्ने प्रवृत्तिको अन्त गर्नु
- (ङ) कोभिड १९ जस्ता महामारीजन्य रोग एवम् संकटको व्यवस्थापन गर्नका लागि आवश्यक आर्थिक, भौतिक, मानवीय सक्षमताको विकास गर्नु
- (च) अनिवार्य तथा गुणस्तरीय विद्यालय शिक्षाका साथै प्राविधिक एवम् व्यावसायिक शिक्षामा सर्वसुलभ पहुँच सुनिश्चित गर्नु
- (छ) प्राथमिक स्वास्थ्य केन्द्रलाई सुविधा सम्पन्न बनाउनु
- (ज) जनताको अपेक्षा अनुसार सेवा प्रवाहको सुनिश्चितताका लागि आवश्यक संख्यामा कर्मचारीको व्यवस्थापन गर्नु
- (झ) विकास निर्माणका कार्यमा सार्थक जनसहभागिता सुनिश्चितता गर्नु
- (ञ) कृषि क्षेत्रलाई आधुनिकीकरण, व्यावसायिकरण र विविधिकरण मार्फत जनताको जीवनस्तरमा सुधार ल्याउनु ।

आदरणीय सभासदज्यूहरु,

८. चालु आर्थिक वर्ष २०७७।०७८ को मध्य समयदेखि कोभिड १९ को पहिलो लहरको असर कम हुन गई योजना तथा कार्यक्रम कार्यान्वयनमा केही सहजता भई लक्ष्य अनुसार कार्य भएता पनि पुन कोभिड १९ को दोस्रो लहरका कारणबाट बैशाख महिनादेखि लागु भएको निषेधाज्ञा र उच्च संक्रमणको कारण चालु आर्थिक वर्षको योजना तथा कार्यक्रम कार्यान्वयनमा केही असहजता सृजना भएको छ । विषम परिस्थितिको बावजुत चालु आर्थिक वर्षको योजनालाई प्रभावकारी कार्यान्वयन गर्ने प्रयत्न नगरपालिकाले गरिरहेको छ । गरिमामय नवौं नगरसभामा पांचौं नीति तथा कार्यक्रम प्रस्तुत गर्ने यस अवसरमा चालु आर्थिक वर्षमा भएका मुख्य मुख्य कार्य उपलब्धि लाई समीक्षाको रूपमा प्रस्तुत गर्न चाहन्छु ।

- कोभिड १९ को दोस्रो लहरको प्रभावकारी रोकथाम र नियन्त्रण गर्नको लागि कोभिड अस्पतालको व्यवस्थापन, स्वास्थ्यकर्मी परिचालन, स्वास्थ्य सामग्री उपकरणको व्यवस्थापन, पिसिआर/ एन्टीजीन परीक्षण तथा सामाजिक सचेतना फैलाउने कार्यक्रमहरु संचालन गरिएको छ ।
- कोभिड १९ को रोकथाम तथा नियन्त्रणका लागि नगरपालिकाले चालु वर्षको हालसम्म रु ५७ लाख १० हजार ६ सय ९५ खर्च गरेको छ ।
- सडक पूर्वाधारलाई दिगो बनाउन नगरपालिकाको लगानीमा ३.५०२ कि.मी. कालोपत्रे तथा ढलान, ४.०७० कि.मी. पक्की नाली, ५९.८७९ कि.मी. सडक नयाँ ट्रयाक निर्माण, ३५ कि.मी. सडक

चौडा गर्ने कार्य, ८३ मिटर कजवे निर्माण, ४ वटा कलभर्ट निर्माण, १२१५ मिटर पक्की कुलो निर्माण, ११ कि.मी. सडक ग्राभेल र २९ वटा सार्वजनिक शौचालय निर्माण तथा मर्मत संभार गरिएको छ ।

- चालु आ.व. को हालसम्मको अवधिमा चालुतर्फ ७१ प्रतिशत वित्तीय प्रगति भएको छ भने पुँजीगत तर्फ ४४.८ प्रतिशत वित्तीय प्रगति हासिल भएको छ । चालु आर्थिक वर्षको अन्तसम्ममा समग्रमा ८० प्रतिशत भन्दा बढी खर्च हुने अनुमान गरिएको छ ।
- मेयर कप प्रतियोगिता, शैक्षिक प्रदर्शनी कार्यक्रम सम्पन्न गरिएको छ ।
- शिक्षा ऐन तथा नियमावली निर्माण गरी जारी गरिएको छ । विद्यालयमा पूर्वाधार विकासतर्फ १२ वटा विद्यालयमा पुस्तकालय, नवीन प्रविधि र पुस्तकालयको व्यवस्थापनमा सहयोग गर्नुका साथै विद्यालयमा इन्टरनेट जडान र आधारभूत विद्यालयमा कम्प्युटर, प्रिन्टर, सुरक्षित बसाइ व्यवस्थापनमा सहयोग गरिएको छ ।
- प्रधानमन्त्री रोजगार कार्यक्रम अन्तरगत चालु आर्थिक वर्षमा १२ वटा योजना सञ्चालन भै १०१ जनाले रोजगारी पाएका छन् ।
- लक्षित समुह महिला, आदिवासी जनजाति, दलित, बालबालिका, ज्येष्ठ नागरिक, अपांग र असहाय नागरिकहरूको लागि उपयुक्तताको आधारमा कार्यक्रम तय गरी संचालन गरिएको छ ।
- आम उपभोक्ताहरूको हक हित सुरक्षित गर्न बजार अनुगमनको कार्यलाई निरन्तरता दिईएको छ ।
- राजस्व संकलनलाई प्रभावकारी बनाउन सम्पत्ती कर तथा भूमीकर सफ्टवेयरको प्रयोग गरी सबै वडा कार्यालयबाटै संकलन गर्ने व्यवस्था मिलाईएको छ ।
- डिजिटल नगर प्रोफाइल तयार गरी प्रयोगमा ल्याईएको छ ।
- वडा नं. ३ को वडा कार्यालय भवनको निर्माण कार्य सम्पन्न भै कार्यालय सञ्चालन भैसकेको छ, वडा नं. ४ को निर्माण कार्य अन्तिम चरणमा पुगेको छ भने वडा नं. ७ को ठेक्का सम्झौता भै आगामी आ.व. २०७८/७९ मा सम्पन्न गर्नेगरी निर्माण कार्य अगाडी बढेको छ ।
- भि.सि. नेत्र बहादुर मार्ग र चिहानडाँडा मोहोरिया सिद्धगुफा सडक कालोपत्रे गर्ने कार्य अन्तिम चरणमा पुगेको छ ।
- गण्डकी प्रदेश सरकारको सहयोग एवं यस नगरपालिकाको समन्वयमा सिद्धगुफा क्षेत्रमा पदमार्ग निर्माण कार्य, प्राकृतिक सुन्दरताले आकर्षक घाड्च ल्हुम, नगरको आफ्नै लगानीमा कोटबाराही, सतिकोट, तारा खसे लगायतका नगरका प्रमुख पर्यटकीय क्षेत्रहरूको पूर्वाधार निर्माण कार्य गरिएको छ । विभिन्न स्थानमा पार्क निर्माण एवं होम स्टेहरूको प्रबर्द्धन गरिएको छ ।

- कृषि तथा पशु पालन क्षेत्रलाई व्यावसायिक बनाउन खरी बाखा तथा स्थानीय जातको च्वाँचेको स्रोत केन्द्र स्थापना, दुग्ध उत्पादन प्रोत्साहन, ७ वटा पकेट क्षेत्र स्थापना, कन्ट्र्याक्ट फार्मिङ्ग जस्ता कार्यक्रमहरू सञ्चालन गरिएको छ । वस्तुनिष्ठ योजना तर्जुमाका लागि अत्यावश्यक हुने पशुपंछी तथ्याङ्क लिने कार्य सम्पन्न भएको छ ।
- धान, मकै तथा तरकारी बालीका बिउहरू एवं विभिन्न जातका फलफुलका बिरुवाहरू बितरण गरिएको छ । प्रमुख नगदेबालीको रूपमा रहेको अदुवाको बजारीकरणका लागि अदुवा प्रशोधन केन्द्र निर्माण भैरहेको छ ।
- गरिबी निवारणका लागि लघु उद्यम विकास कार्यक्रम कार्यान्वयनमा ल्याई लघु उद्यमी सृजना गरिएको छ ।

आदरणीय सभासदज्यूहरू,

अब म आगामी वर्षको नीति तथा कार्यक्रम प्रस्तुत गर्न चाहन्छु ।

९. नेपालको संविधानमा उल्लेखित राज्यका निर्देशक सिद्धान्त र नीतिहरू, दिगो विकासका लक्ष्य, सङ्घीय र गण्डकी प्रदेश सरकारका नीति, कार्यक्रम तथा बजेट, चालु पन्ध्रौं आवधिक योजना, नगरपालिकाको पहिलो आवधिक योजना, नगरका मौलिक विशेषता र नगरबासीको आकाङ्क्षा, राजनीतिक दल, विषयगत समितिका सुझाव, टोल तथा वडास्तरबाट प्रतिविम्बित जनताका चाहना र नागरिक समाजबाट प्राप्त सुझावका साथै हालसम्मका प्रगति र अनुभवहरूलाई आधार मानी प्रस्तुत नीति तथा कार्यक्रम तर्जुमा गरिएको छ ।
१०. कोभिड - १९ बाट नागरिकहरूको जीवन रक्षा गर्नु स्थानीय सरकारको पहिलो प्राथमिकता हो । यस महामारीको असरले राष्ट्रिय तथा अन्तर्राष्ट्रिय श्रम बजार खुम्चिन पुगेको छ । यसले एकातिर बेरोजगारी बढ्न सक्ने चुनौती देखिएको छ भने अर्को तर्फ नगरक्षेत्रभित्र बाँझो रहेका जमिनको उपयोग हुन गई कृषि तथा सो सँग सम्बन्धित उद्यम व्यवसाय बृद्धि भै नगरको समग्र उत्पादन क्षेत्रमा बढोत्तरी आउन सक्ने अवसर पनि देखिएको छ । यो अवसरलाई सही ढङ्गले उपयोग गर्न सकिएमा सिथिल अर्थतन्त्र पुनर्जिवित हुन जाने अपेक्षा गरिएको छ । यीनै परिस्थितिगत तथ्यहरूलाई मध्यनजर गरी कोभिड - १९ ले सिथिल बनाएको अर्थतन्त्रलाई गतिशिल बनाई यसबाट सृजना हुनसक्ने अवसरहरू अधिकतम उपयोग गर्न यो नीति तथा कार्यक्रमले देहायको क्षेत्रलाई प्राथमिकतामा राखेको छ ।
- क. कोभिड १९ लगायतका महामारीजन्य रोगबाट नगरवासीको जीवन रक्षा गर्न र गुणस्तरीय स्वास्थ्य सेवामा सहज पहुँच अभिवृद्धि गर्न स्वास्थ्य संस्थाको पूर्वाधार निर्माण तथा स्तरोन्नति र आधारभूत स्वास्थ्य सेवाको विस्तार एवं सामाग्रीको व्यवस्था,

- ख. महामारीबाट दैनिक गुजारा गर्न कठिन अवस्थामा पुगेका नागरिकहरूलाई राहत तथा रोजगारीका अवसर सिर्जना
- ग. कोभिड १९ को महामारीका कारणबाट अवरूद्ध बालबालिकाको सिकाइलाई निरन्तरताको सुनिश्चितता
- घ. गुणस्तरीय र शिक्षामा समतामूलक पहुँच विस्तारका लागि प्रारम्भिक बालविकास केन्द्रको विस्तार, क्षमता विकास, बालमैत्री तथा प्रविधिमैत्री सिकाइका लागि पूर्वाधार तयार,
- ङ. भौतिक तथा पर्यटकीय पूर्वाधारको विकास, निर्माण तथा सम्भार,
- च. व्यावसायिक कृषि तथा पशुपालनका लागि अनुदान, क्षमता विकास, बाँझो जग्गाको उपयोग तथा प्राविधिक सहयोग,
- छ. रोजगारी तथा स्वरोजगारीमार्फत आयआर्जन वृद्धि गर्न उद्यमशिल रोजगार सिर्जना, सीप विकास तथा सहकारिता,
- ज. चुस्त, गुणस्तरीय तथा पहुँचयुक्त सार्वजनिक सेवा र उत्तरदायी एवम् पारदर्शी सेवा प्रवाहको सुदृढीकरण ।

आदरणीय सभासदज्यूहरू,

अब म भिमाद नगरपालिकाको यस सम्मानित नवौं नगरसभा समक्ष आगामी आर्थिक वर्ष ०७८/७९ को क्षेत्रगत नीति तथा कार्यक्रमहरू प्रस्तुत गर्न चाहन्छु ।

(१) आर्थिक विकास

आयात प्रतिस्थापन, स्वरोजगारको सिर्जना, विकासको मूल आधार कृषि र पशुपालन नै रहेको र पुरानो निर्वाहमुखी खेतीप्रणालीलाई सामुहिक र सहकारीमा आधारित प्रणालीमा प्रतिस्थापन गर्न आवश्यक छ । भिमाद नगरपालिकाको आर्थिक समृद्धिको प्रमुख श्रोत कृषि नै हो र पर्यटन क्षेत्रको पूर्वाधार साना तथा लघु उद्यम विकास मार्फत व्यापार प्रवर्द्धन गरी आत्मनिर्भर हुन सकिन्छ भन्ने कुरामा जोड दिदै आर्थिक विकास सम्बन्धी निम्न नीति र कार्यक्रम तय गरिने छ ।

क. कृषि तथा पशुपन्छी विकास

- वास्तविक कृषकहरूको पहिचानगरी कृषिलाई व्यवसायिकीकरण गर्न तथ्याङ्क सङ्कलन गरी परिचयपत्र वितरण गरिने छ ।
- कृषिमा घरेलु तथा स्थानीय प्रविधिलाई परिमार्जन गरी नविनतम प्रविधि र यान्त्रिकीकरणमा जोड दिइने छ ।
- परम्परागत र निर्वाहमुखी अवस्थामा रहेका साना कृषकहरूलाई समुहमा आवद्ध गराई कृषि तथा पशुपन्छीको साना व्यवसायिक उत्पादन केन्द्र (पकेट) स्थापनामा जोड दिइने छ ।

- नगरभित्र उत्पादन भै बाहिर निकासी हुने कृषि तथा पशुपन्छीजन्य उत्पादनको उपभोग, संकलन, प्रशोधन तथा प्रवर्धनको लागि स्थापना गरिने लघु उद्यमहरूलाई प्रोत्साहन गरिने छ ।
- पशुस्वास्थ्यलाई ख्याल गर्दै नगरपालिकाको पशुसेवा शाखा तथा सेवाकेन्द्रबाट आन्तरिक तथा बाह्य परजीवीको औषधी निशुल्क गरिनेछ भने आधारभूत पशुरोग प्रयोगशाला स्थापना गरिने छ ।
- रेबिज तथा खोरेत रोग विरुद्धको पशुखोपको व्यवस्था गरिने छ ।
- उन्नत घाँस खेती तर्फ कृषकहरूलाई उत्प्रेरित गर्दै घाँसहरूको विकास गर्नका लागि डाले घाँसका नर्सरी र उपयुक्त स्थानहरूलाई घाँसको बिउ उत्पादन गर्ने स्रोतकेन्द्रका रूपमा विकास गर्दै लगिने छ ।
- फलफूल खेतीलाई विस्तार एवं प्रवर्द्धन गरिने छ ।
- माछा उत्पादन र उपभोगलाई जोड दिदै नयाँ मत्स्यपोखरी निर्माणमा सहयोग गरिने छ ।
- जैविक विविधताको सम्बर्द्धन र सदुपयोग गर्दै जलवायु परिवर्तन अनुकूल प्रविधिहरूको विकास गरी कृषि जन्य उत्पादनमा प्राङ्गारिक खेतिलाई प्रोत्साहित गरिने छ ।
- पशुजन्य पदार्थको उत्पादन र उत्पादकत्व वृद्धि गर्नको लागि घाँसमा आधारित पशुपालन र नश्व सुधारको लागि कृत्रिम गर्भाधान कार्यक्रम प्राथमिकतापूर्वक सञ्चालन गरिने छ ।
- माटो परीक्षणको अभावमा कृषि उत्पादन बृद्धि हुन नसक्ने हुनाले प्रत्येक महिनाको एक पटक माटो परीक्षण गर्नेगरी माटो परीक्षण क्लिनिक सञ्चालन गरिने छ ।
- कृषि विकास, पशु विकास, दुध उत्पादन तथा सहकारीको प्रवर्धन र विकासका लागि सम्भाव्य वस्तीहरूको पहुँचमा ल्याउन नगरपालिका भित्र रहेका दर्तावाला सहकारी तथा कृषक समूहहरूलाई संस्थागत विकास र व्यवसायिक तालिम प्रदान गरिने छ । नगरपालिकामा उपलब्ध जनशक्तिबाट मात्र यो कार्य सम्भव नभएमा विभिन्न संघ संस्थाहरूसंग समन्वय गरी सहकार्यात्मक कार्यक्रमहरू सञ्चालन गरिने छ ।
- नगरपालिका क्षेत्रलाई कच्ची कुलो रहित क्षेत्रको रूपमा विकास गर्न प्रदेश सरकारसँग समन्वय गरी सिंचाई योजनाहरू सञ्चालन गरिने छ र पानीको स्रोत नभएका स्थानहरूमा पानी भकारीहरूको व्यवस्थागरी थोपा सिंचाई प्रणालीलाई प्रयोगमा ल्याइने छ ।

ख. पर्यटन तथा संस्कृति संरक्षण

- यस नगरका महत्वपूर्ण ऐतिहासिक, धार्मिक, सांस्कृतिक एवं प्राकृतिक सम्पदाहरूको संरक्षण गरी आन्तरिक पर्यटन प्रवर्धनको लागि आवश्यक पूर्वाधारको निर्माण गर्दै लगिने छ ।
- भिमाद बजारमा रहेको ऐतिहासिक झोलुङ्गेपुल तथा संगै रहेको शिबालय मन्दिर परिसरको संरक्षण एवं पुनर्निर्माण गरिने छ ।
- पर्यटकीय दृष्टिले सर्वाधिक महत्वपूर्ण सिद्ध गुफा तथा वरपरका क्षेत्रलाई थप विकास गर्दै उक्त स्थान सम्म पुग्ने भिमाद सिद्धगुफा मार्गलाई कालोपत्रे गर्ने योजनालाई प्रदेश सरकारसँगको सहकार्यमा अगाडी बढाइने छ ।

- समुदायले सञ्चालन गरेका होम स्टे प्रवर्धनका लागि पूर्वाधार निर्माण र व्यवस्थित रूपमा होम स्टे सञ्चालनमा सहयोग गरिने छ ।
- विभिन्न जाति तथा समुदायहरूको मौलिक संस्कृति, परम्परा, नाचगान, भाषा, भेषभुसाको संरक्षण र सम्बर्धन गर्ने कार्यक्रमहरूलाई निरन्तरता दिईने छ ।

ग. उद्योग बाणिज्य

- स्थानीय कला, सीप र प्रविधिको संरक्षण गर्दै नगरपालिकाको पहिचान झल्किने वस्तुहरूको उत्पादन वृद्धि गर्न घरेलु तथा साना उद्योगहरूको प्रवर्धन गरिने छ ।
- कोभिड - १९ का कारण वैदेशिक रोजगारबाट फर्किएका तथा रोजगारी गुमाएका युवाहरूलाई उनीहरूको सीप र रुचिका आधारमा उपयुक्त व्यवसाय एवं रोजगारीतर्फ आकर्षित गर्न सीप विकास तालिम सञ्चालन गरिने छ ।
- आत्मनिर्भर, आयात प्रतिस्थापन तथा निर्यातजन्य उत्पादनमा लगानी वृद्धि गरी प्रोत्साहित गरिने छ ।
- उपयुक्त स्थानमा औद्योगिक ग्राम निर्माणको लागि प्रदेश एवं संघीय सरकारसँग सहकार्य एवं समन्वय गरिने छ ।
- कृषि तथा पशुपन्छीमा आधारित उद्योगको स्थापना, सञ्चालन तथा सुदृढीकरण कार्यलाई प्रोत्साहित गरिने छ ।
- उपभोक्ताको हितलाई मध्यनजर गर्दै बजारमा गुणस्तरीय वस्तु आपूर्तिको सुनिश्चितता गर्न बजार अनुगमनलाई प्रभावकारी बनाइने छ ।
- लघु उद्यमको प्रवर्धन गरी गरिबी घटाउन गरीबि निवारणका लागि लघु उद्यम विकास कार्यक्रम सञ्चालन गरिने छ ।

(२) सामाजिक विकास

विकासको वास्तविक अनुभूति गराउने र मूल आधार नै सामाजिक विकास हो । समाजको चेतनाको स्तर अनुसार समाज परिचालन हुने भएकोले शिक्षित, स्वस्थ र सामाजिक न्याय सहितको शारीरिक मानसिक र सामाजिकस्तरबाट स्वस्थ ज्ञान विज्ञान र चेतनाबाट ओतप्रोत भएको नागरिक विकास गर्न सामाजिक विकास सम्बन्धी तपसिल बमोजिमको नीति लिइएको छ ।

क. स्वास्थ्य सेवा

- जनताको जीवन रक्षा र स्वास्थ्य प्रवर्धन गर्नु नगरको पहिलो कर्तव्य हुने भएकोले कोभिड - १९ को रोकथाम, नियन्त्रण एवं उपचारलाई पहिलो प्राथमिकतामा राखिएको छ । होम क्वारेन्टाईनलाई प्रोत्साहन गर्दै परिक्षणको दायरा बढाउने, Contact Tracing का लागि जनशक्ति परिचालन गर्ने,

अस्थायी कोभिड अस्पताल (Isolation Ward) लाई आवश्यक जनशक्ति एवं स्वास्थ्य सामाग्रीको व्यवस्था लगायतको व्यवस्थापनमा जोड दिईने छ ।

- संघीय सरकारबाट हस्तान्तरित स्वास्थ्य कार्यक्रमहरुबाट उच्चतम प्रतिफल हासिल हुने गरी प्रभावकारी कार्यान्वयनको व्यवस्था मिलाइने छ ।
- भिमाद नगरको पहिलो अस्पतालको रूपमा निर्माण प्रारम्भ भएको १५ शैयाको भिमाद आधारभूत अस्पताल निर्माण कार्यलाई आगामी दुई वर्ष भित्रमा सम्पन्न हुने लक्ष्यका साथ कार्य अगाडी बढाइने छ ।
- सामुदायिक स्वास्थ्य इकाइमा कार्यरत कर्मचारीहरुलाई थप प्रोत्साहन सहित निरन्तरता दिईनेछ ।
- यस नगरपालिकाबाट प्राथमिक स्वास्थ्य केन्द्रमा सञ्चालित फार्मेसी र आँखा उपचार केन्द्र तथा किहुँ स्वास्थ्य चौकी र वडा नं. ९ मा सञ्चालित स्वास्थ्य प्रयोगशालालाई निरन्तरता दिइ सेवा प्रवाहलाई गुणस्तरीय बनाइनेछ ।
- भिमाद प्राथमिक स्वास्थ्य केन्द्रमा सञ्चालन भएको एकसरे सेवालालाई निरन्तरता दिई थप प्रभावकारी बनाइने छ ।
- स्वास्थ्य सेवालालाई भरपर्दो, विश्वासिलो, गुणस्तरिय र सर्वसुलभ बनाउन भौतिक पूर्वाधारको विकास गर्नुको साथै औषधि, उपकरण एवं औजारहरुको यथोचित व्यवस्था गरिने छ ।
- नेपाल सरकारको नीति अनुरूप विपन्न परिवार, दुर्गमवस्ती, लक्षित वर्गलाई मध्यनजर गरी सेवा विस्तार गरिने छ ।
- मातृ मृत्यूदर/ नवजात शिशु मृत्यूदर घटाउन SBA तालिम नलिएका नर्सिङ्ग स्टाफहरुलाई SBA तालिम उपलब्ध गराई सुरक्षित डेलिभरी गराउने व्यवस्था गरिने छ ।
- समय सापेक्ष्य तालिम कार्यक्रमहरु सञ्चालन गरी स्वास्थ्यकर्मीहरुको क्षमता अभिवृद्धि गरिने छ ।
- क्यान्सर, मुटु, मिगौला, स्पाईनल इन्जुरी, पार्किन्सन, अल्जाईमर, सिकलसेल एनिमिया र हेड इन्जुरीको उपचारमा अति विपन्न बिरामीलाई आर्थिक सहायोग गर्ने नीतिलाई निरन्तरता दिईनुका साथै मातृ सहायता कार्यक्रम सञ्चालन गरिने छ ।

- आधारभूत स्वास्थ्य सेवाको उच्चतम उपभोगदर वढाउन समुदायमा स्वास्थ्य शिक्षा प्रवर्धन एवं जनचेतना जगाउने कार्यक्रमहरू सञ्चालन गरिने छ ।
- समय समयमा फैलिन सक्ने संक्रामक रोगको नियन्त्रण तथा प्राकृतिक विपदहरू व्यवस्थापनको तत्काल सम्बोधन गर्नका लागि नगरस्तरीय रेपिड रेस्पान्स टीम परिचालन गरी आवश्यक पर्ने औषधि, सामग्री समेतको व्यवस्था मिलाई तयारी अवस्थामा राखिनेछ ।
- पूर्ण खोप अभियानलाई निरन्तरता दिइ पूर्णखोप सुनिश्चितता तथा दिगोपना घोषणा गर्ने कार्यक्रमलाई निरन्तरता दिइने छ ।
- आयुर्वेद तथा बैकल्पिक चिकित्सालाई समय सापेक्ष बनाउँदै लगिने र बढी भन्दा बढी सेवाग्राहीहरूको पहुँचमा पुऱ्याइनेछ ।
- सामुदायिक वनहरूमा पाईने जडीबुटीको सूची तयार गरी उच्च मूल्यका जडीबुटीहरूको व्यावसायिक उत्पादनलाई प्रोत्साहन गरिने छ ।
- आयुर्वेद तथा बैकल्पिक चिकित्सा पद्धतिबाट कोरोना भाईरसको संक्रमण नियन्त्रण, रोकथाम एवं रोग प्रतिरोधात्मक क्षमता अभिवृद्धि गर्ने कार्यक्रम संचालन गरिने छ ।
- प्रत्येक वडामा क्रमशः नागरिक आरोग्य सेवा क्लिनिक संचालन गरिने छ ।
- एक घर पाँच योग र पाँच जडिबुटी अभियान कार्यक्रम संचालन गरी प्रत्येक वडामा स्थानीय जडिबुटी उद्यान निर्माण गरिने छ ।
- प्रत्येक वडामा नागरिक आरोग्य कार्यक्रम संचालन गरी स्वस्थ जीवनशैली कार्यक्रम संचालन गरिने छ ।
- महिला स्वास्थ्य स्वयंसेविकालाई योग तथा जडिबुटीको तालिम दिई उनीहरू मार्फत घर घरमा योग र जडिबुटी शिक्षा पुऱ्याइने छ ।
- नगरपालिका भित्र पाईने स्थानीय जडिबुटीको पहिचान सहितको तथ्याङ्क संकलन गरी अभिलेखिकरण गरिने छ ।
- महत्वपूर्ण जडिबुटीहरूको खेती गर्ने तथा बजार व्यावस्थापनको लागि कृषकहरूको संलग्नतामा विशेष कार्यक्रम संचालन गरिने छ तथा कृषकहरूको सहयोगमा साना जडिबुटी उद्योग एवं अनुदानमा आधारित जडिबुटी खेती सम्बन्धी कार्यक्रम सञ्चालन गरिनेछ ।
- प्रत्येक विद्यालयमा जडिबुटी बगैचा कार्यक्रम संचालन गरी आयुर्वेद तथा योग शिक्षा कार्यक्रम नियमित संचालन गरिने छ ।

- आयुर्वेद तथा वैकल्पिक चिकित्सा पद्धतिबाट जेष्ठनागरिक कार्यक्रम संचालन गरिने छ ।
- आयुर्वेद औषधालयलाई चिकित्सक सहितको सुविधा सम्पन्न आयुर्वेद उपचार केन्द्रको रूपमा विस्तार गर्नका लागि आवश्यक प्रबन्ध मिलाईने छ ।

ख. शिक्षा, युवा तथा खेलकुद

- प्रारम्भिक बालविकासका सहजकर्ता, विद्यालय कर्मचारी तथा शिक्षकहरूको मनोबल उच्च बनाउन प्रोत्साहन गर्नुका साथै उपयुक्त वातावरण सिर्जना गरिने छ ।
- विद्यालयको भौतिक तथा शैक्षिक वातावरणलाई सुदृढ बनाउन नगर प्रमुख शैक्षिक सुधार कार्यक्रम सञ्चालन गरिने छ ।
- शिक्षा क्षेत्रको योजनाबद्ध विकासमार्फत गुणस्तरीय शिक्षामा समतामूलक पहुँचको सुनिश्चितता गराउन दिगो विकासको स्थानीयकरण सहित १० वर्षे नगर शिक्षा योजना तर्जुमा गरी कार्यान्वयनमा ल्याइने छ ।
- नेपाल सरकारले घोषणा गरेको सार्वजनिक शिक्षा सवलीकरण दशक (वि.स २०७६-२०८५) लाई सफलीभूत बनाई गुणस्तरीय शिक्षण सिकाईको वातावरण सिर्जना गर्न सबै सामुदायिक विद्यालयहरूमा अनुकूल बालमैत्री सिकाइ वातावरण व्यवस्थापनका साथै कक्षाकोठामा आधारित पेसागत सहयोगको पद्धतिलाई सुदृढ पारिने छ ।
- सामुदायिक विद्यालयमा इन्टरनेट र नवीन प्रविधिको माध्यमबाट शिक्षण-सिकाई गर्न शिक्षकलाई प्रोत्साहित गर्नुका साथै क्षमता विकासका अवसर उपलब्ध गराइने छ । सबै आधारभूत विद्यालयलाई इन्टरनेट जडानका लागि न्यूनतम स्रोत उपलब्ध गराइने छ ।
- राष्ट्रिय पाठ्यक्रम प्रारूप २०७६ ले गरेको व्यवस्थालाई कार्यान्वयन गर्नेगरी कक्षा १-५ को स्थानीय पाठ्यक्रम (मेरो भिमाद) यसै शैक्षिक सत्रदेखि कक्षा १ बाट शुरू गरी क्रमशः कक्षा ८ सम्म कार्यान्वयनमा ल्याइने छ ।
- कोभिड-१९ को संक्रमणका कारण अवरुद्ध विद्यालयको पठनपाठनलाई निरन्तरता दिइने न्यूनतम सिकाई उपलब्धिको सुचिश्रितता गरिने छ ।
- विद्यालयलाई अपाङ्गतामैत्री, छात्रामैत्री र सिकाईमैत्री बनाउने गरी न्यूनतम भौतिक पूर्वाधार विकास कार्यक्रमलाई निरन्तरता दिईने छ ।
- गुणस्तर अभिवृद्धिका लागि स्वस्थ शैक्षिक प्रतिस्पर्धाको वातावरण सिर्जना गर्न न्यूनतम पूर्वाधार र गुणस्तरको मापदण्ड निर्धारण गरी नमुना विद्यालय र प्रारम्भिक बालशिक्षा केन्द्र विकासका लागि प्रोत्साहन गरिने छ ।

- विद्यालयमा शुद्ध एवम् सुरक्षित पिउने पानीको सुनिश्चितता गर्न युरोगार्ड जडान तथा व्यवस्थापन गर्नका लागि विद्यालयहरूलाई आवश्यक सहयोग गरिने छ ।
- सामुदायिक तथा संस्थागत विद्यालयका प्रधानाध्यापक, शिक्षक र विद्यार्थीलाई नतिजाका आधारमा र बालशिक्षा केन्द्रलाई व्यवस्थापनका आधारमा पुरस्कृत गरिने व्यवस्था मिलाइने छ ।
- विद्यार्थी संख्या र भूगोलका आधारमा सामुदायिक विद्यालयको मूल्यांकन गरी शिक्षक दरबन्दी मिलान तथा विद्यालय समायोजनको कार्य अगाडी बढाइने छ । समायोजन हुने तथा गुणस्तरीय शिक्षा दिने विद्यालयलाई थप सहूलियत प्रदान गरिने छ ।
- विद्यालय तहदेखि नै खेल प्रतिभा प्रस्फुटनको वातावरण निर्माण गर्न विद्यालयलाई खेल सामग्री उपलब्ध गराई विद्यालयस्तरीय खेलकुदमा प्रोत्साहन गर्नुका साथै मेयर कम खेलकुद प्रतियोगितालाई निरन्तरता दिइने छ ।
- प्राविधिक जनशक्ति उत्पादनका लागि तनहुँ प्राविधिक शिक्षालयमा सञ्चालन भएको ३ वर्षे कृषि बालीबिज्ञान डिप्लोमा तहमा आ.व. २०७६/७७ देखि प्रदान गरिएको छात्रवृत्ति कार्यक्रमलाई निरन्तरता दिइने छ ।

ग. खानेपानी तथा सरसफाई

- समुदाय र नगरपालिकाको समन्वयमा समुदायकै नेतृत्वमा टोल टोलमा सामुदायिक सरसफाईको नियमित व्यवस्था गरी भिमादलाई स्वच्छ र सुन्दर नगरको रूपमा विकास गरिने छ ।
- विद्यालयहरूमा शुद्ध पिउने पानीका लागि युरोगार्डको व्यवस्थापनमा सहयोग गरिने छ ।
- नगरको हरेक घरमा पानीको धारा तथा स्वच्छ खानेपानीको व्यवस्था गर्ने दीर्घकालिन लक्ष्यका साथ खानेपानी योजनाहरू सञ्चालन गरिने छ ।
- मौजुदा तथा निर्माण हुने खानेपानी योजनाहरूमा क्रमशः ट्रिटमेन्ट प्लान्टहरू राखिने छ ।

घ. सामाजिक समावेशीकरण

- विकासको मूलधारमा समावेशी हुन नसकेका दलित, जनजाति, महिला, बालबालिका, अपाङ्ग, वृद्धवृद्धा, मुस्लिम, अल्पसंख्यक तथा पिछ्छाडिएका समुदायलाई लक्षित गरी क्षमता अभिवृद्धि, आयआर्जन एवं चेतनामूलक कार्यक्रमहरू सञ्चालन गरिने छ ।
- नेपालको संविधान २०७२ को प्रस्तावनामा नै वर्गीय, जातीय, क्षेत्रीय, भाषिक, धार्मिक, लैंगिक विभेद र सबै प्रकारका जातीय छुवाछुतको अन्त्य गर्ने भन्ने व्यवस्था गरिएको छ । सबै प्रकारका छुवाछुत तथा भेदभावजन्य कार्य गम्भीर सामाजिक अपराधका रूपमा दण्डनीय हुने र पीडितले क्षतिपूर्ति पाउने कानुनी व्यवस्था छ । यस संवैधानिक र कानुनी प्रावधानको प्रभावकारी कार्यान्वयन मार्फत सभ्य

एवम् सुसंस्कृत समाज निर्माण गर्न आगामी वर्ष भिमाद नगरपालिकालाई छुवाछुत एवम् विभेदमुक्त नगर घोषणा गरी प्रभावकारी कार्यान्वयन गरिने छ ।

- लैङ्गिक विभेदलाई हटाई महिलामैत्री नगरको रूपमा विकास गर्न नगरबाट सञ्चालन गरिने कार्यक्रमहरूलाई लैङ्गिक सम्बेदनशील बनाइने छ र महिला लक्षित कार्यक्रमहरू प्रभावकारी रूपमा सञ्चालन गरिने छ ।
- बाल अधिकारका विषयहरूलाई सुनिश्चित हुने गरी बालमैत्री स्थानीय शासन प्रणालीलाई संस्थागत गरिने छ ।
- सार्वजनिक भौतिक पूर्वाधार निर्माण गर्दा अपाङ्ग मैत्री संरचना बनाइनेछ भने विद्यमान संरचनाहरूमा सुधार गरिने छ ।
- जेष्ठ नागरिकको सम्मानका लागि जीवनयापनमा सहजता ल्याउन, जेष्ठ नागरिक विच अनुभव आदान प्रदानका लागि योजना र कार्यक्रम ल्याइनेछ ।
- मौलिक संस्कृति, भाषा, भेषभूषा संरक्षणतर्फ आवश्यक व्यवस्था मिलाइने छ र सबै जातजातिको साहित्य, कला, भाषा, इतिहास, संस्कृति सम्बर्द्धन तथा संरक्षण गर्ने नीति लिइने छ ।

ड. फोहर मैला व्यवस्थापन

- ल्यान्ड फिल साईटको लागि उपयुक्त स्थानको खोजीगरी योजनाबद्ध रूपमा फोहरको बर्गीकरण गरी नकुहिने फोहरको उचित व्यवस्थापन प्रक्रिया अगाडि वढाईने छ भने कुहिने फोहरलाई खेत वारी, करेशा वारी तथा कौशी खेतीमा मल बनाई प्रयोग गर्न उत्प्रेरित गरिने छ ।
- सार्वजनिक शौचालय निर्माण जनचेतना एवं सरसफाइमा प्राविधिक एवं आर्थिक सहयोग गरी वातावरणीय प्रदुषण कम गरिने छ ।

(३) पूर्वाधार विकास

विकास निर्माण स्थापना र संचालन गर्ने जग नै पूर्वाधार हो । पहाडी भागमा पर्ने भिमाद नगरक्षेत्रको मुख्य आवश्यकता सरल र भरपर्दो मोटर बाटोको पूर्वाधार विकास गर्नु हो । पैदलयात्रा मार्फत उकाली ओराली गरी कष्टपूर्ण जीवनयापन गर्नपर्ने विवशताको अन्त्य गरी हरेक गाउ बस्तीलाई स्तरयुक्त बाटोको पूर्वाधार र भौतिक विकास मार्फत नागरिकहरूलाई विकासको वास्तविक अनुभुति दिलाउन पूर्वाधार विकास सम्बन्धी तपसिलका कार्यक्रम संचालन गरिने छ ।

- सडक पूर्वाधार निर्माण गर्दा नगर यातायात गुरुयोजना, २०७७ वमोजिम गरिने छ ।
- भिमकाली मार्गको कालोपत्रे योजनालाई पूर्णता दिन प्रदेश र संघका सम्बन्धित निकायहरूसंग पहल गरी निर्माण सम्पन्न गरिने छ ।

- लागत सहभागिताका कार्यक्रमहरूलाई सबै वडामा विस्तार गरिने छ । यस्ता कार्यक्रममा ग्रामीण क्षेत्रमा हुने स्थानीय सहभागिताको हिस्सा बजार क्षेत्रको तुलनामा कम गरी प्रोत्साहन गर्ने व्यवस्था मिलाइने छ ।
- नगरपालिका क्षेत्रभित्र पूर्वाधार विकास गर्न मुख्य मुख्य आयोजना छनौट गरि डिपिअर तयार गरी सम्बन्धित निकाय र तहसंग समन्वयात्मक रूपमा निर्माण कार्य अगाडि बढाइने छ ।
- नगरस्तरीय सडकहरूको स्तरोन्नति गरी बाह्रै महिना गाडी चलन सक्ने गरी स्तरोन्नति गरिने छ ।
- प्रधानमन्त्री रोजगार कार्यक्रम अन्तरगत श्रम प्रधान योजनाहरू छनौट गरी प्रभावकारी रूपमा कार्यान्वयन गर्न लागत साझेदारी गरिने छ ।
- नक्सापास नगरी भौतिक संरचना तथा घर निर्माण गर्ने र स्वीकृत मापदण्ड विपरीतका कार्यलाई निरुत्साहित गरिने छ ।
- नगरलाई कच्ची बाँधमुक्त बनाउने अभियानलाई निरन्तरता दिइने छ ।
- संघीय एवं प्रदेश सरकारबाट यस नगर क्षेत्रमा सञ्चालन भैरहेका तथा हुने योजनाहरूको गुणस्तर कायम गर्न तथा समयमा नै सम्पन्न गराउन आवश्यक कार्य गरिने छ ।

(४) वन, वातावरण तथा विपद व्यवस्थापन

वन तथा वातावरण सृष्टि जगतको महत्वपूर्ण पक्ष हो । वन तथा वातावरणको संरक्षणले मात्र मानववलायत समग्र प्राणीजगतको संरक्षण र संवर्धन गर्न सकिने भएकाले वनवातावरण र विकास विचको सन्तुलन कायम गर्न निम्न नीति तथा कार्यक्रम अवलम्बन गरिने छ ।

- नगरपालिका भित्र पूर्वाधार निर्माण गर्दा वातावरण संरक्षण र दिगो विकासलाई ध्यानमा राखी कार्यक्रम अगाडी बढाइने छ ।
- सामुदायिक वन तथा नगरभित्र निर्माण भएका सडकको किनारमा निर्माण संगै अम्रिसो, वाँस आदिको वृक्षारोपण गरी वातावरण संरक्षणमा विशेष जोड दिइनेछ ।
- बजार क्षेत्रमा भवन लगायत भौतिक निर्माण कार्य गर्दा सडकको मापदण्ड, ढल, खेल मैदान, पार्क जस्ता विषयहरूलाई प्राथमिकता दिई निर्माण गर्न जोड दिइनेछ ।
- सडक तथा अन्य भौतिक पूर्वाधार निर्माण गर्दा वन, जंगल, जडिबुटी, पानीका मुहान तथा वन्य जन्तुलाई असर नपर्ने गरी निर्माण गर्ने र जैविक विविधता तथा पर्यावरणीय संरक्षण गर्न उपभोक्ता समितिहरूलाई जागरुक बनाइने छ ।
- अनुत्पादक सार्वजनिक जग्गा पहिचान गरी सो क्षेत्रमा वृक्षारोपण कार्यक्रम सञ्चालन गरिनेछ ।
- स्थानीयस्तरमा जनस्वास्थ्यमा प्रतिकूल असर पार्ने किसिमका उपभोग्य वस्तुहरूको विक्री वितरणलाई नियन्त्रण गरिनेछ ।

- वन क्षेत्रलाई अनियन्त्रित डढेलो, अतिक्रमण, चरिचरण र चोरी निकासीबाट प्रभावकारी ढंगले संरक्षण गर्न उपभोक्ता समितिहरूलाई परिचालन गरिने छ ।
- जैविक तथा अजैविक फोहरलाई उत्पादन तहदेखि नै वर्गीकरण गरी छुट्टाछुट्टै संकलन गर्ने व्यवस्था मिलाइने छ ।
- सामुदायिक वनको व्यवस्थापनलाई जीवनोपयोगी र व्यवस्थित रूपमा विकास गरी नियमनलाई प्रभावकारी बनाइने छ ।
- वातावरण संरक्षणका लागि परम्परागत पोखरी तथा चौपारीहरूको संरक्षण एवम् प्रवर्धन गरिने छ ।
- विश्वव्यापी महामारी कोभिड - १९ लगायत अन्य महामारी रोग तथा प्राकृतिक विपत्तीमा उद्धार, राहत एवं पुनर्स्थापनाका लागि मौजुदा विपद व्यवस्थापनको कोषमा अन्य निकाय/व्यक्ति/संघ संस्था समेतको योगदान जुटाउने प्रयास गरी आकस्मिक विपद व्यवस्थापनमा सहयोग गरिने छ ।
- सेती नदी लगायत विभिन्न नदी तथा खोलाहरूबाट हुने कटानलाई न्यूनीकरण गर्ने खालका कार्यक्रमहरूमा ठूलो धनराशी लाग्ने हुनाले संघीय एवं प्रदेश सरकारसँग समेत समन्वय गरिने छ ।
- विपद व्यवस्थापनमा पूर्व तयारी र प्रतिकार्य योजना तर्जुमा गरी कार्यान्वयनमा ल्याइने छ ।

(५) संस्थागत विकास, सेवा प्रवाह र सुशासन

सुशासन प्रत्येक नागरिकले अनुभूति गर्ने विषय हो । प्रभावकारी सेवा प्रवाह, ढिलासुस्तीको अन्त्य, प्रकृत्यामुखी प्रशासन यन्त्रलाई नतिजामुखी बनाई सरल ढंगले सेवा प्रदान गर्ने तथा अनियमितता र भ्रष्टाचार जन्य क्रियाकलापको अन्त्य मार्फत सुशासनको अनुभूति दिलाउन सकिन्छ । असल शासन व्यवस्था कायम गर्न थुप्रै कानुनी र संस्थागत विषयहरू समावेश भएको भएता पनि यसको प्रभावकारीता बृद्धि गर्न आवश्यक छ । सुशासन कायम गरी नागरिकमैत्री सेवा प्रवाह गर्न निम्नअनुसारको नीति तथा कार्यक्रम संचालन गरिने छ ।

- नगरपालिका तथा मातहतका निकायहरूको संगठन तथा व्यवस्थापन सर्वेक्षण गरी जनशक्तिको स्थायी व्यवस्थापन गरिने छ ।
- गुणस्तरीय सेवा प्रवाहको मूल आधारस्तम्भको रूपमा रहेका राष्ट्र सेवक कर्मचारी तथा शिक्षकहरूको मनोबललाई उच्च राखी गुणस्तरीय प्रतिफल दिन सक्ने गरी समर्पित गराउन उत्प्रेरणामूलक कार्यक्रमको व्यवस्था मिलाइने छ ।
- वडा कार्यालयमा नागरिक वडापत्र र नगर कार्यपालिकाको डिजिटल नागरिक वडापत्र वमोजिम सेवा प्रवाहलाई थप जनमुखी, उत्तरदायी र जवाफदेही बनाइने छ ।
- सेवा प्रवाहमा सुशासनको अनुभूति दिलाउन नेपालको संविधान, २०७२ को अनुसूची ८ मा उल्लेखित अधिकार र स्थानीय सरकार संचालन ऐन, २०७४ मा उल्लेखित स्थानीय तहको काम कर्तव्य र

अधिकारसंग सम्बन्धित विषयमा आवश्यक पर्ने ऐन, नियम, निर्देशिका र कार्यविधि आवश्यकताका आधारमा तर्जुमा एवं परिमार्जन गरी कार्यान्वयन गरिने छ ।

- नगरको विकास निर्माण तथा सेवा प्रवाहमा भ्रष्टाचार र ढिलासुस्ती हुन नदिइ सुशासनको वास्तविक अनुभूति दिलाउन मितव्ययिता, पारदर्शिता, वित्तिय अनुशासन, उत्तरदायित्व तथा जवाफदेहिताको सुनिश्चितता गरिने छ । यसका लागि सार्वजनिक परीक्षण, सार्वजनिक सुनुवाई, सामाजिक परीक्षण जस्ता विधि एवम् प्रक्रियाको अवलम्बन गरी सार्वजनिकीकरण गर्ने कार्यलाई थप प्रभावकारी बनाईने छ ।
- योजना, बजेट तथा कार्यक्रम कार्यान्वयनमा प्रभावकारिता ल्याउन कार्यक्रम कार्यान्वयन कार्ययोजना बनाई लागू गर्नुका साथै सूचकका आधारमा अनुगमन तथा मूल्याङ्कन गर्ने व्यवस्था मिलाइने छ ।
- नगरपालिकाको खरिद र ठेक्का प्रक्रियालाई प्रतिस्पर्धात्मक बनाउन आवश्यकता, औचित्यता र जनशक्तिको क्षमताका आधारमा E-bidding प्रणालीलाई निरन्तरता दिईनेछ ।
- पेशकी तथा वेरुजुहरु शुन्य अवस्थामा राख्न लेखा समितिमा दफावार छलफल गरी नगरसभा समक्ष पेश गर्ने व्यवस्थालाई निरन्तरता दिईने छ ।
- राष्ट्रिय/अन्तराष्ट्रिय गैरसरकारी संघ संस्थाहरुलाई नगर क्षेत्र भित्र कार्यक्रम सञ्चालन गर्न नगरपालिकाको वार्षिक बजेट तथा कार्यक्रममा समावेश गर्न प्रोत्साहन गरिनेछ ।
- कर्मचारीहरुलाई कार्यसम्पादनको आधारमा दण्ड र पुरस्कृत गर्ने नीति लिईने छ ।
- नगरपालिका र वडामा कार्यरत कर्मचारीहरुको लागि कार्य विवरण बनाइ प्रभावकारी रूपमा कार्यान्वयन गरिने छ ।
- आगामी आर्थिक वर्षमा योजना लगायत सबै भुक्तानीलाई विद्युतीय भुक्तानी प्रणाली (EFT) लागू गरी नगरपालिकाको खाताबाट भुक्तानी पाउनेको खातामा सिधै रकम जम्मा हुने व्यवस्था मिलाईने छ ।
- चालु आर्थिक वर्ष २०७७/७८ देखि लागू भएको स्थानीय तह संस्थागत क्षमता स्वमूल्याङ्कन कार्यविधि अनुसारको मूल्याङ्कनमा उत्कृष्ट अंक हासिल गर्ने गरी कार्य प्रणाली व्यवस्थित गरिने छ ।

(६) विविध

- नगरबाट लगाईने कर, दस्तुर, शुल्क, दण्ड जरिवाना आदिको सङ्कलन कार्यलाई सरल तथा सहलियतपूर्ण बनाईनेछ ।
- करको दायरा बढाई कर प्रणालीमा नागरिकहरुको सहभागिता बृद्धि गरिने छ र राजस्व अभिवृद्धिबाट कूल बजेटमा आन्तरिक आम्दानीको अंश वृद्धि गर्दै लगिने छ ।
- बढि भन्दा बढि व्यवसायीहरुलाई करको दायरामा ल्याईने छ र महिला उद्यमीले सञ्चालन गरेको व्यवसायमा लाग्ने करमा २५ प्रतिशत छुट दिईने व्यवस्था मिलाईने छ ।

- सम्पती कर लगायत कर बुझाउने कार्यलाई थप सरलिकृत गरी सबै वडाहरुबाट कर सङ्कलन गर्ने कार्यलाई थप प्रभावकारी गराईने छ ।

अन्त्यमा,

स्रोत साधनको न्युनता, साझा अधिकार र स्थानीय तहको लागि आवश्यक कानून निर्माणको अभाव, पदपूर्ति नहुँदा कर्मचारीको अभाव र अन्यौलताका बीच प्राप्त गरेका उपलब्धिहरु दीर्घकालीन महत्वका छन् । आगामी वर्षको लागि तय गरिएको नीति तथा कार्यक्रमले भिमाद नगरपालिकाको सर्वाङ्गीण विकास र संबृद्धिमा सहयोग गर्नेछ, भन्ने कुरामा विश्वस्त हुँदै प्रस्तुत नीति तथा कार्यक्रमको सफल कार्यान्वयनको लागि सकारात्मक सहयोग र कमी कमजोरी प्रति निरन्तर रचनात्मक सल्लाह एवं सुझावको अपेक्षा गर्दछु । नगरको समग्र विकासको लागि संघीय सरकार, प्रदेश सरकार, यस क्षेत्रबाट प्रतिनिधित्व गर्ने माननीयज्युहरु, जनप्रतिनिधि, राजनीतिक दल, स्थानीय प्रशासन एवं राष्ट्रसेवक कर्मचारीहरुले पुन्याउनु भएको योगदान प्रति हार्दिक कृतज्ञता व्यक्त गर्दछु ।

धन्यवाद ।

.....
मेखबहादुर थापा
नगर प्रमुख
भिमाद नगरपालिका तनहुँ

मिति २०७८ असार ९ गते